

“Kon umabut datong bulahan nga adlaw— pag hiagun naton ku hiyas it pag kabuhi nga dugaligon, nga gin uea-an it dugò ku atong mga igmanghod,—ro ngaean ku bantug nga tawo, nga ra ana nga kanatayon atong gina tangisan makaron (William Atkinson Jones) hay maga dugang ra ana nga pag siga ag maga banaag nga wat pag kapaeung tubtob sa katubtohan.”

KOMA

Gina gamit do koma (,) kon sa pag basa o pag mitlang hay naga urong o naga pahuway it madali hingan. Ag agúd gid maathagan iga hathat it patigsaea ro mga sueondan nga maw do masunod:

(a) Gina gamit do koma sa pag bueág ku mga hambae o hugpong it mga bisaea—liwan eamang do daywang naulihi kon gina angot it ag—nga sambato eamang do gina pahanungdan. Png:

Ro sadyà, mayadayad, hamili ag mayuyom nga buot, hay mahaega pa sa bueawan; ①

Isaeang ka inà nga matinatapon, matipid, antigohan mag turô ag mag pakità it sadyang hueowaran, hay maw do inà nga maga pupò it kabulahanan; ②

Ro binatà nga naga himueat, naga tinguhá, naga gudgod, naga paeayô sa bisyo ag naga likaw sa mga wat sayud nga kaeundog, hay maw do binatà nga magin kalipay, magin kasadya ag magin sungkod ku anang ginikanan. ③